

شەرقىي تۈركىستانلىقلار نەزىرىدىكى خىتاي

2- مانجۇرلار ياكى خىتاي جۇمھۇرىيىتى ھۆكۈمرانلىقىنى قانداق تونۇپ، قانداق باھا بەرگەن؟ بۇلار مۇئەللىپنىڭ ئۆز تونۇشى ۋە پىرىنسىپى بىلەن قانداق مۇناسىۋىتى بار؟

3- خىتاي خەلق جۇمھۇرىيىتىدە «ۋەتەن» نى خىتاي خەلق جۇمھۇرىيىتى دەپ بىلىدىغان ئۇيغۇرلار بىلەن ئۇيغۇرلار تارىخىنى خىتاي تارىخىنىڭ بىر قىسمى دەپ بىلىدىغان ئۇيغۇرلار زادى قانچىلىك؟ بۇنداق چۈشەنچىلەردىكىلەر بىلەن سېلىشتۇرغاندا 1-، 2- نۇقتىنى ئايدىڭلاشتۇرغىلى، بۇ ئەسەرلەردە مۇئەللىپنىڭ تارىخىنى بايان قىلىش ئالاھىدىلىكىدە قانداق ئۆزگىچىلىككە ئىگە ئىكەنلىكىنىمۇ كۆرسىتىپ بەرگىلى بولىدۇ.

2. «تارىخى ئەمىنىيە» (مانجۇرلار ھۆكۈمرانلىقى دەۋرى)

تارىم ئەتراپىدىكى بوستانلىقلارنىڭ قەدىمدە ئاساسەن ئۆز تەۋەلىكىدە بىرلىككە كەلگەن كۈچلۈك سىياسى ھاكىمىيەت قۇرۇشقا ئىمكانىيىتى يوقتى. شۇڭا كۆپىنچە شىمالدىكى كۆچمەن-چارۋىچىلارنىڭ ھۆكۈمرانلىقىدا بولۇپ كەلگەنىدى. شىمالدىكى كۆچمەن-چارۋىچىلار بىلەن جەنۇبتىكى مۇقىم ئولتۇراقلاشقان خەلق ئوتتۇرىسىدىكى بۇ خىل ھالەت ئورتا ئاسىيا تارىخىدىكى مۇھىم قانۇنىيەتتۇر. شۇڭا، تارىختىكى خىتاي ھاكىمىيەتلىرى سىياسى كۈچى كۈچەيگەندە ئەتراپىدىكى خوشنىلىرىنى ۋە ئاتالمىش «غەربىي يۇرت» نى ئۆزىنىڭ سىياسى سىستېمىسىغا كىرگۈزۈۋالاتتى. بولۇپمۇ مانجۇرلار خىتايلارنىڭ مىڭ سۇلالىسى دەۋرىدە بوستانلىق ھۆكۈمرانلىرى پەقەت سالامغىلا كېلىدىغان بۇ تۇپراقلارنى 18- ئەسىردە ئىستىلا قىلىپ، ئۆز تېررىتورىيىسى تەۋەلىكىگە كىرگۈزۈۋالدى.

مانجۇرلار بۇ تۇپراقلارغا ھۆكۈمرانلىق قىلغاندا، مەركەز ئەۋەتكەن ئەمەلدار ۋە ئەسكەرلەرنى مۇھىم جايلاردا تۇرغۇزۇپ، خەلقنى تۈركى مۇسۇلمانلاردىن چىققان ھاكىمبەگلەرگە ئىدارە قىلغۇزۇپ، مەمۇرىي جەھەتتىن «بەگلىك» تۈزۈمىنى يۈرگۈزگەن. مانجۇرلار يەرلىك تۈركى مۇسۇلمانلارنىڭ ئەنئەنىسىگە ئارىلاشمىغاندەك يېڭىدىن شەھەر قۇرۇپ، ئايرىلىپ تۇرغان، تۈركى مۇسۇلمانلارنى ئېتىقادىنى ئۆزگەرتىپ، شەرىئەتنى ئەمەلدىن قالدۇرۇپ، مۇسۇلمانلار جەمئىيىتىنى ئۈزۈل-كېسىل ئۆزگەرتىشكە ئۇرۇنمىغان بولسىمۇ، تۈركى مۇسۇلمانلار كاپىر مانجۇرلارنىڭ ھۆكۈمرانلىقىغا قارشى جىھات قىلىشنىڭ ئۆزىگە پەرز ئىكەنلىكىنى ئۇنتۇپ قالمىغان.

مانجۇرلار ئۇيغۇر بەگلەرگە ۋاڭ-گوڭلۇق ئاتىقىنى مېراس قىلىپ بېرىپ، ئۇلاردىن پايدىلىنىش تۈزۈمىنى كەشپ قىلغان. بەگلەرنىڭ بىر قىسمى مانجۇر خاقانىنىڭ رەسمىگە تازىم قىلىپ، خىتايچە كىيىملەرنى كىيىپ، خىتايچە سۆزلەپ، خىتايىنىڭ مەركىزىدىكى مەدەنىي ۋە سىياسى ئالاھىدىلىكلەرنى قوبۇل قىلغانىدى. ئەمما، ئۇلار كاپىر ھۆكۈمدارغا ئەگەشسىمۇ، مۇسۇلمانلار ئارىسىدىكى نوپۇزنى ساقلاپ قالغانلىقتىن شەرىئەت ئارقىلىق مۇسۇلمانلار جەمئىيىتىنى ئىدارە قىلىش رولىنى ئوينىغان.

ئۇلارنىڭ بۇنداق ئىككى تەرەپلىملىكى مانجۇرلارنىڭ ھۆكۈمرانلىق سىستېمىسىغا سىڭىش بىلەن بىرگە، مۇسۇلمانلار ئارىسىغىمۇ سېڭىپ كىرىپ پەرقلىق ئىككى مەدەنىي دۇنيانى قالايمىقانلاشتۇرغانلىقى، ئەينى چاغدىكى شەرقىي تۈركىستاننىڭ ئەھۋالىدا ئەكس ئەتكەن. شۇڭا، 19-ئەسىرنىڭ كېيىنكى يېرىمىدا پارتلىغان قوزغىلاڭلارنىڭ مۇتلەق كۆپ سانلىقى مانجۇر ئەمەلدارلار بىلەن يەرلىك بەگلەر بىرلىشىپ «ئىككى قات قىلىپ خەلقنى ئەزگەن» لىكى سەۋەپ بولۇپ، خەلق نەزىرىدە ھۆكۈمدارلارغا قارشى جىھات قىلىشنىڭ ئاساسى شەكىللىنىپ بولغانىدى. شۇڭا، بۇ قوزغىلاڭلار نەتىجىدە مانجۇر ھۆكۈمرانلىقىنى تېزلا سۈپۈرۈپ تاشلاپ، مۇۋاپىقىيەتكە ئېرىشتى، قوزغىلاڭچىلار ئۆز ئالدىغا ھاكىمىيەت قۇرالىغان بولسىمۇ، ھەربىي جەھەتتىن بىرلىككە كېلەلمىگەنلىكى ئۈچۈن قوقەندىن كەلگەن ياقۇپبەگ ھەممىنى ئولجا ئېلىپ مەزىنىسىنى سۈرگەن. مانجۇرلار 1876- يىلى شەرقىي تۈركىستانغا قوشۇن ئەۋەتىپ، 1878- يىلى شەرقىي تۈركىستاننى تولۇق ئىلگىگە ئالدى. موللا مۇسا سايرامنىڭ «تارىخى ئەمىنىيە» بىلەن «تارىخى ھەمىدى» مانجۇرلار جەمئىيەتىنى تىنچىتىپ، ھۆكۈمرانلىقى ئەسلىگە كەلگەن چاغدا يېزىلغان.

موللا مۇسا سايرامى ئەسلى كۇچادا مەدرىسە تاماملىغان ئۆلىما بولۇپ، 1864- يىلى كۇچادىكى قوزغىلاڭ تەرەققىي قىلىۋاتقاندا قوزغىلاڭغا قاتنىشىپ، ئەمەل تۇتقان. ياقۇپبەگ دەۋرىدە زاكاتچىبەگنىڭ قولىدا كاتىپلىق قىلغان. مانجۇرلار دەۋرىدە پۇقرا بولۇپ ياشىغان. ئۇنىڭ «تارىخى ئەمىنىيە» دېگەن ئەسىرى 1905- يىلى قازاندا نەشرى قىلىنغان. موللا مۇسا سايرامى يەنە «تارىخى ئەمىنىيە» ئاساسىدا تېخىمۇ تەپسىلىي قىلىپ «تارىخى ھەمىدى» نى يېزىپ چىققان. بۇ ئەسەرنىڭ قولىيازما نۇسخىسىغا ئاساسەن ھازىرقى زامان ئۇيغۇر تىلى گرامماتىكىسىدا ئۆزلەشتۈرۈپ بېيجىڭدا نەشرى قىلىنغان. شۇڭا مەن ماقالەمدە «تارىخى ئەمىنىيە» نى ئاساس قىلىپ، «تارىخى

شەرقىي تۈركىستانلىقلار نەزىرىدىكى خىتاي

ھەمدى، دىنمۇ پايدىلىنىپ، تېما بىلەن مۇناسىۋەتلىك پاكىتلارنى دەلىل قىلىپ كۆرسىتىمەن.

«تارىخى ئەمىنىيە» دە ئاساسەن تارىم ۋادىسىكى بوستانلىقلاردىن يەتتە شەھەرنىڭ نوھ ئەلەيھىسسالام زامانىدىن مانجۇرلار قايتا قولغا ئالغۇچە بولغان تارىخىنى تۆت بۆلۈمگە ئايرىپ بايان قىلغان. 1. بۆلۈم (دېباچە) دە يەتتە شەھەرنى مانجۇرلار قايتا قولغا ئالغۇچە بولغان تارىخىنى ئەپسانىۋى ئۇسلۇبتا بايان قىلغان. بۇ جەرياندا چىڭگىزخان ۋە تۆمۈرنى تىلغا ئالغان بولسىمۇ، خىتايدىكى سۇلالەلەرگە مۇناسىۋەتلىك بايانلار ئۇچرىمايدۇ. يەتتە شەھەرنى مانجۇرلار قايتا قولغا ئالغاندىن باشلاپ مانجۇرلارغا مۇناسىۋەتلىك بايانلاردا «خاقانى چىن»، «خاقان چىرىكلىرى» ۋە «خاقان ئەمەلدارلىرى» دېگەن ناملار ئۇچرايدۇ. «چىن» پارسچە سۆز بولۇپ، «جوڭگۇ» نى كۆرسىتىدۇ. «خاقان» بولسا «خان» دېگەن ئاتاق بىلەن ئوخشاش مەنىدە. «خاقانى چىن» ۋە ئۇنىڭ لەشكەرلىرى، ئەمەلدارلىرى «كاپىر» دېگەن مەنىدە دەپ چۈشىنىلگەن «خىتاي» نامى بىلەن بىرگە مەيدانغا چىققان. بۇنىڭغا قارىغاندا، «خىتاي» دېگەن نام «خاقانى چىن» نىڭ چىرىكلىرى ۋە ئەمەلدارلىرى بىلەنلا قالماي، «خاقانى چىن» ئاستانىسى بېيجىڭنى مەركەز قىلغان، خىتايلارنى ئۆز ئىچىگە ئالغان بارلىق كاپىرلارنى كۆرسىتىدىكەن. «تارىخى ئەمىنىيە» دە «خاقانى چىن» ئىسلام دىنىنى تارقىتىش ئۈچۈن كەلگەن «تاڭخۇاڭخان» دىن باشقا مانجۇر خانلىرىنى كۆرسىتىدۇ، دېيىشمۇ تەس. لېكىن، «تارىخى ھەمدى» دە «خاقانى چىن» تارىخنامىلىرىگە ئاساسلىنىپ تۇرۇپ، خىتايلارنىڭ تارىخىدا 254 خاننىڭ 4800 يىلدىن ئارتۇق ھۆكۈمرانلىق قىلغانلىقى بىر نەچچە سۇلالە، خاننىڭ ئىسمى، سەلتەنەت يىلى، خانلارنىڭ سانىنى قوشۇپ قويغان. ئاخىرقى 25. سۇلالىنىڭ قۇرغۇچىسى، كىتابىنى يېزىۋاتقان چاغقىچە داۋاملىشىۋاتقان خانلىقنى «دا چىڭ (大清)» دەپ ئاتىغان. سۇلالە ۋە خانلارنى بىرلەشتۈرۈپ بايان قىلىپ، خىتاينى «كاپىر» دەپ، رەسمى تارىخقا ئۇيغۇن ئۇسلۇبتا بايان قىلغان بولسىمۇ، يەتتە شەھەرگە ھۆكۈمرانلىق قىلغانلار ئارىسىدا قۇبلايخاننىڭ بېيجىڭنى ئىستىلا قىلغانلىقىنى كىرگۈزۈپ، ئۇنى «خىتاي خانلار» دىن، دەپ ھېسابلىغان. ھەتتا، مانجۇر خانىنى نوھ ئەلەيھىسسالامنىڭ 3- ئوغلى، ياپەسنىڭ 2- ئوغلى، چىننىڭ ئوغلى، ماچىننىڭ ئەۋلادلىرى دەپ، تۈركىنىڭ ئەۋلادلىرىدىن پەرقلەندۈرگەن. بۇنداق ئەھۋال «خاقانى چىن» نى يەتتە شەھەر بىلەن زىچ باغلىغان بولۇپ، مانجۇر ئىستىلاسىدىن كېيىنكى ۋەقەلەر بايانىدا ئۇچرايدۇ. بولۇپمۇ،

قوزغىلاڭلارنىڭ ئەھۋالى ۋە باستۇرۇلۇشى، مانجۇلارنىڭ قولىغا ئۆتۈشى ۋە «خاقانى چىن» نىڭ ئىقلىمى تەپسىلى مۇنداق بايان قىلىنغان: «خاقانى چىن ئىقلىمىنىڭ خاقانى داۋگواڭ زامانلىرىدا چىن ئىقلىمىنىڭ تەۋەلىرى ناھايىتى مەمۇرىيلىق، ئەتىراپ چېگرىلىرى تىنچ بولغانىكەن. داۋگواڭ خان 32 يىل ھۆكۈمرانلىق قىلىپ ئالەمدىن ئۆتۈپتۇ. ئاندىن شەنڧىڭ خانلىق تەختىدە ئولتۇرۇپتۇ. بۇ چاغدا چاڭموزا دېگەن بىر گۇرۇھ خانلىق تالىشىپ ماجىرا تۇغدۇرۇپ، نۇرغۇن جەڭ ۋە جېدەللەر يۈز بېرىپتۇ. شەنڧىڭ خان 12 يىل ھۆكۈمرانلىق قىلىپ ئۆتۈپتۇ. ئۇنىڭدىن كېيىن توڭجى خانلىق تەختىگە چىقىپتۇ. بۇ چاغدا تۇڭگانلار قوزغىلاڭ كۆتۈرۈپ خاننىڭ ئىتائىتىدىن چىقىپتۇ. توڭجى خان تەختتە ئولتۇرۇپ يەتتە يىلدىن كېيىن بۇ موغۇلىستان يۇرتىنىڭ كۇچا شەھرىدىكى تۇڭگانلارمۇ توپىلاڭ كۆتۈرۈپ خاقانى چىننىڭ مەنەسەپدار ۋە چېرىكلىرىنى ئۆلتۈرۈپ ئۆز ئالدىغا باشقا بولۇۋالدى... بۇ ئەھۋالدا ۋەزىر-ۋۇزىرلار: غەربتىكى لەنجۇسېڭ قاتارلىق نۇرغۇن يۇرتلارغا تۇڭگانلار غالىپ كېلىپ ئىگىدارچىلىق قىلىپ يۇرت ۋە پۇقرالارنى ۋەيران ۋە خاراب قىلىۋاتىدۇ. ئىلىخونى بېسىۋېلىپ تۇرۇپتۇ. نەنلۇ باچېڭدىكى چەنتۇلارغا غەربتىن بىر ئادەم كېلىپ پادىشاھ بولۇپ ھۆكۈمرانلىق قىلىۋاتىدۇ. ئۇلۇغ خاننىڭ دۆلەتلىرىدە بۇ تەرەپتىكى دۈشمەنلىرى يوق بولدى. ئەمدى ئەزەلدىن ئۇلۇغ خاننىڭ ھۆكۈمرانلىقىدا بولۇپ كەلگەن غەربتىكى يۇرتلارغا چېرىك ئەۋەتىپ قايتۇرۇۋالساق» - دەپ ئۇلۇغ خانغا ئەرز قىلدى. ئۇلۇغ خان: «بىلىدىم، ئۇنداق بولسا چېرىك بېرىپ مەزكۇر شەھەرلەرنى قايتۇرۇۋالسۇن. قارشىلىق كۆرسىتىپ ئۇرۇشقا چىقسا ئۇرۇشۇپ ئۆلتۈرسۇن، مۇبادا ئۇرۇشماي ئەل بولسا بىزگە تەۋە بولسۇن. ئاتا-بوۋامدىن قالغان بىر فۇڭ مۈلۈك، مىراس زېمىنىنى 1000 چېرىكىم يوق بولغۇچە سوقۇشۇپ قايتۇرۇۋالسۇن. مەن ئۇلۇغ خان ئۇششاق پۇقرالىرىمنىڭ گۇناھلىرىغا ئەپۇ قەلىمىنى سۈرۈپ كەچۈرۈم قىلدىم» - دەپ يارلىق قىلدى. چىڭ جاڭجۇنى 40 مىڭ چېرىك بىلەن ئىلى تەرەپكە بېرىشقا يارلىق چۈشۈردى. لوشى دارىنى 25 مىڭ چېرىك بىلەن نەنلۇ باچېڭغا ئەۋەتتى. بۇ مەنەسەپدارلار لەنجۇسېڭغا كەلگەندە، لەنجۇسېڭنىڭ زوڭدۇسى زوڭتوڭ دارىنى 20 مىڭ چېرىك بىلەن لوشى دارىغا قوشتى... ئاقسۇدا 50 كۈن تۇرغاندىن كېيىن زوڭتوڭ دارىن چوڭ يول بىلەن كاشىغەرگە، دوڭ دارىن ياركەنتكە قاراپ يولغا چىقتى... شۇنداق قىلىپ، بۇ يەتتە شەھەر خەلقى، پۈتۈن موغۇلىستان يۇرتى خاقانى چىننىڭ مەنەسەپدارلىرىنىڭ ھۆكۈمرانلىقىغا ئۆتتى. شەرەپلىك ئىسلامنىڭ نۇرىنى قارا بۇلۇت توستىدەپ، مانجۇر ئىستىلاسىنى «خاقانى

شەرقىي تۈركىستانلىقلار نەزىرىدىكى خىتاي

چىن» ۋە ئۇنىڭ قول ئاستىدىكىلەرنىڭ ئىشى قىلىپ تەسۋىرلەپ، خاننىڭ ئەجدادىدىن باشلاپ ھۆكۈمرانلىق قىلىۋاتقان زىمىن ۋە خەلقنى قايتا قولغا ئالغانلىقىنى، مانجۇر ئىستىلاسى سەۋەبىدىن يەتتە شەھەردە «ئىسلامنىڭ نۇرىنى قارا بۇلۇت توسىغان» لىقىنى بىللە يازغانلىقىغا قاراپ، مۇئەللىپتە ۋەتەن ئوقۇمىنىڭ سۇس ئىكەنلىكىنى كۆرۈۋالالايمىز. چۈنكى، موللا مۇسا مەدرىسە تاماملىغان، تالىپلىقتىن كېلىپ چىققان موللا كىشى بولغاچقا، كالىسىدا پەقەتلا «ئىسلام ئېچىش» بىلەن «جىھاد» قىلىشلا بولغانلىقتىن، ۋەتەننى «چىن ئىقلىمى» دىن ئېنىق ئايرىمىغان. شۇڭا، كاپىرنىڭ ھۆكۈمرانلىقىنى ئاللاھنىڭ ئاتا قىلغانلىقىنى، بۇنىڭ تەقدىر ئىكەنلىكىنى مۇئەييەنلەشتۈرگەن. ئۇنىڭ بايان قىلىشىچە، قوزغىلاڭدىن ئىلگىرى كاپىرلارنىڭ زۇلىمىغا چىدىيالمىغان خەلق ئاللاھقا ئىلتىجا قىلىپ، دۇئا قىلغاندىن كېيىن، ئاللاھتائالا كۇچالىق چەلپەكچى خوجىنى خەلققە يېڭى ھۆكۈمدار قىلىپ ئالماشتۇرۇپ بېرىدۇ. كۇچار خوجىلىرى زۇلۇم قىلىشنى باشلىغاندىن كېيىن، خەلق يەنە ئاللاھقا ئىلتىجا قىلغاندا، ئاللاھ ياقۇپبەگنى قوقەندىن ئەكىلىپ بېرىدۇ. ئەمما، ياقۇپبەگنىڭ مىجەزى ئوسال بولغاچقا، خەلق يەنە «خاقانى چىن» نىڭ كېلىشىنى ئۈمىد قىلغانلىقتىن، مانجۇرلارنىڭ ھۆكۈمرانلىقى ئەسلىگە كېلىدۇ. مۇئەللىپ بۇ تارىخى جەريانلارنى ئاللاھنىڭ ئىرادىسى بىلەن بولغان، دەپ ئىشىنىشكە چاقىرغان. ئەمما، ئاللاھنىڭ ئىرادىسى بىلەن مۇسۇلماننىڭ كاپىردىن ئادىللىق كۈتۈشىنى چۈشەنمەك تەس. ئەمەلىيەتتە موللا مۇسانىڭ ھەر ئىككى ئەسىرىدە، «خاقانى چىن» نىڭ ئادىللىقى ۋە قۇدرەتلىكلىكى ھەققىدىكى ماختاشلار ئۇچراپ تۇرىدۇ. بولۇپمۇ، «تارىخى ھەمىدى» دە «خاقانى چىن» نىڭ ئادىللىقىنى ماختاپ كېلىپ، تۆمۈرلەڭنىڭ خىتاي بىلەن ئۇرۇشقىلى يولغا چىقىپ، يېرىم يولدا ئۆلگەنلىكىدەك تارىخى ھېكايىنى قىستۇرىدۇ ۋە «مىھرىبان ئاللاھنىڭ شەپقەت ۋە شاپائىتى بىلەن خاقانى چىننىڭ زىمىنى ۋە پۇقراسى بولۇپ، ئادىل ھۆكۈمراننىڭ ئىدارىسىدە بولۇشنىڭ خاتا ئەمەسلىكى» نى تەسەۋۋۇر قىلىدۇ. «خاقانى چىن» كاپىر بولسىمۇ، ئادىل ھۆكۈمران بولغانلىقى ئۈچۈن ئاللاھنىڭ ئىرادىسى بىلەن مۇسۇلمان (تۆمۈرلەڭ)لارنىڭ ھۇجۇمىدىن ساقلىنىپ قالغانلىقىنى مىسال قىلىپ كۆرسىتىدۇ. «خاقانى چىن» نىڭ ئادىل ھۆكۈمران ئىكەنلىكىنى تەكىتلەپ، ئەمەلدارلىرى زومىگەر، خان كاپىر بولسىمۇ، ئاللاھنىڭ ئىرادىسى بىلەن يەتتە شەھەرگە ھۆكۈمران بولغانلىقىنى دەلىللىگەن. مۇئەللىپ «خاقانى چىن» نى ئادىل ئىدارە قىلىدۇ، دەپ غايىۋىلەشتۈرۈش ئارقىلىق ئەمەلدارلارنىڭ زۇلىمىغا بولغان

قارشىنى يوللۇق ھېسابلىغان. «خاقانى چىن» نى سىياسى مەركەز، يەتتە شەھەرنى «ھۇدۇدتىكى يۇرت» دەپ قارىسىمۇ، پىكىر ۋە قىممەت قارىشىنىڭ ئوخشىماسلىقى سەۋەبىدىن خانلىقنىڭ ئەۋزەل كۆرگەن ئىشلىرىنى قوبۇل قىلمىغان. مەسلەن: كاشىغەرگە كەلگەن دوڭ دارىن ئۆز دىنىغا مەھكەم، مۇسۇلمانلارغا ئاداۋىتى كۈچلۈك، غەيرەت ۋە باتۇرلۇقتا ھەممە مەنسەپدارلاردىن ئۈستۈن تۇرىدىغان ئاچچىقى يامان ئادەم ئىكەن...ئۇ: «ئاتالىق غازىنىڭ قەبرىسىنى ماڭا كۆرسىتىپ بەرسۇن» ، دەپ كاشىغەر ئەھلىنى قىستىدى. نائىلاج قەبرىنى كۆرسىتىپ بېرىشتى. دوڭ دارىن چېرىكلىرىنى ئەكىلىپ ئاتالىق غازىنىڭ گۆرىنى ئاچتۇرۇپ، ئۆلۈكىنى ئېلىپ، نۇرغۇن ئوتۇننى دۆۋىلەپ ئوت يېقىپ جەسەتنى كۆيدۈرۈۋەتتى. خالايق ھېچقانداق ئىلاج قىلالىدى...خىتايىلار ئاتالىق غازىنىڭ جەسىتىنى كۆيدۈردى. چۈنكى، ئۇلارنىڭ: «بىر ئادەم ئۆلسە، ئۇنىڭ ياخشىلىقى كۆپ، يامانلىقى ئاز بولسا، ئۇنىڭ جېنى بىر ئايالنىڭ قورسىقىدا پەيدا بولۇپ، ئۇزۇن ئۆتمەي بۇ دۇنياغا قايتا تۇرىلىپ كېلىدۇ. مۇبادا، ياخشىلىقى ئاز، يامانلىقى كۆپ ۋە ئۇنىڭدا كىشىلەرنىڭ قەرزى جىق بولسا ئات ياكى ئىشەك بولۇپ بۇ دۇنياغا قايتا تۇرىلىپ خىزمەت قىلىپ، كىشىلەرنىڭ ھەققىنى قايتۇرۇپ بولغاندىن كېيىن ئۆلىدۇ ۋە يەنە قايتا ئادەم بولۇپ تۇرىلىپ بۇ دۇنياغا كېلىدۇ. ئەگەر ئۆلگەن ئادەمدە كىشىلەرنىڭ ھەققى ئازراق بولسا بۇ دۇنياغا توخۇ بولۇپ تۇرىلىپ توخۇم تۇغۇپ بېرىپ كىشىلەرنىڭ ھەققىنى ئادا قىلىدۇ، ئادا قىلماي ئىلاجى يوق» دېگەن كۈچلۈك بىر ئېتىقادى بار ئىكەن. ئۇلارنىڭ ئېتىقادى خاتا بولسىمۇ، ئۆلگەندىن كېيىن يەنە قايتا تىرىلىدىغانلىققا ئۇلارنىڭمۇ ئىشىنىدىغانلىقى بۇنىڭدىن مەلۇمدۇر. ھەقىقىي ئەھۋالنى بىلگۈچى ئۇلۇغ تەڭرىنىڭ ئۆزىدۇر. جەسەتنى كۆيدۈرۈش ئىسلامدا چەكلەنگەن بولغاچقا، كاپىر ھۆكۈمراننىڭ مۇسۇلماننىڭ جەسىتىنى كۆيدۈرۈشى خىتاينىڭ تەپەككۈرى ۋە روھ قارىشىنىڭ خاتالىقى دەپ چۈشەنچىسىنى قوشۇپ قويغان. سوغۇق قانلىق بىلەن يېزىلغان بۇ خاتىرىدە، ئىسلامدىكى «ئىلىم بىلەن ئادەم بىلىملىك بولىدىغانلىقى» نى ئىپادىلىگەن.

3. «شەرقىي تۈركىستان تارىخى» (خىتاي جۇمھۇرىيىتى دەۋرى)

شەرقىي تۈركىستاننى قايتىدىن قولىغا ئالغان مانجۇرلار شىنجاڭ ئۆلكىسىنى قۇرۇپ، سىياسى تۈزۈلمە جەھەتتىن خىتاي بىلەن ئوخشاش باشقۇرۇلىدىغان قىلىپ قويدى. ئىلگىرىكى بېقىندىلىق ئورنىدىن تېخىمۇ يېقىندىن ئىدارە قىلىنىدىغان قىلىپ

شەرقىي تۈركىستانلىقلار نەزىرىدىكى خىتاي

ئۆزگەرتتى. خىتاي بىلەن ئوخشاش ئىدارە قىلىش ئۈچۈن خىتايچە مائارىپنى يولغا قويۇپ، تۈركۈملەپ خىتاي يۆتكىدى.

ئەمما 1912- يىلى خىتاي خەلق جۇمھۇرىيىتى قۇرۇلۇپ، موللا مۇسا قۇدرەتلىك، ئادىل دەپ مەدھىيىلىگەن «خاقانى چىن» يوقالدى. خىتاي جۇمھۇرىيىتى مانجۇلارنىڭ ۋارىسى سۈپىتىدە مانجۇلارغا تەۋە بولغان زېمىنلار ئۈستىگە قۇرۇلغاچقا، مانجۇلارغا تەۋە شىنجاڭ ئۆلكىسى خىتاي جۇمھۇرىيىتىگە تەۋە بولۇپ قالدى. شۇنىڭ بىلەن شىنجاڭ ئۆلكىلىك ھۆكۈمەتنىڭ ھوقۇقى «مىلتارىست» دەپ ئاتالغان خىتايلارنىڭ قولىغا ئۆتتى. مانجۇلارنىڭ زامانىدا ئەركە ئۆتكەن ۋاڭ-گوڭ ۋە ھاكىمبەگلەر خىتايلارنىڭ قولىغا قالغان بولسا، موڭغۇلىيەدىكى ۋاڭ-گوڭلار مۇستەقىللىققا ئېرىشتى. كىشىنى ئەپسۇسلاندۇرىدىغىنى شۇكى، شەرقىي تۈركىستاندىكى ۋاڭ-گوڭلارنىڭ ئەينى چاغدا نېمە ئويىلاردا بولغىنىغا دەلىل بولغىدەك ماتېرىيالغا ئېرىشەلمىدىم.

خىتاي جۇمھۇرىيىتى دەۋرىدىكى شەرقىي تۈركىستاننىڭ ئەھۋالى، بولۇپمۇ خىتايلارنىڭ ھۆكۈمرانلىقىدىكى تۈركى مۇسۇلمانلار جەمئىيىتىنىڭ ئەھۋالى ھەققىدە ھېچقانداق تەتقىقات يوق. بۇ مەزگىلگە نەزەر سالساق، 1910-1920. يىللاردا تۈركچىلىك ۋە ئىسلامچىلىقنىڭ تەسىرىدە بىر قىسىم زىيالىي، كارخانىچى ۋە ئۆلىمالار ئارىسىدا جەدىدچىلىك باش كۆتىرىپ، مائارىپتا يېڭىلىقنى تەشەببۇس قىلىدىغان ئىسلاھات ھەرىكىتى مەيدانغا چىقىدۇ. گەرچە بۇ ھەرىكەت ئۆلكىلىك ھۆكۈمەت تەرىپىدىن باستۇرۇلغان بولسىمۇ، بۇ ئېقىمنىڭ تەرەققىي قىلىشى نەتىجىسىدە 1930- يىللاردىكى قوزغىلاڭلارنىڭ مەيدانغا كېلىشىگە سەۋەپ بولۇپ قالدۇ. قوزغىلاڭ رەھبەرلىرىنىڭ سىياسى مەيداندا زامانىي مىللەتچىلىك كەيپىياتى، بولۇپمۇ «شەرقىي تۈركىستانلىق» دېگەننى سىياسى ئۇقۇمنى غايە قىلىش جەھەتتىن ئورتاقلىققا ئىگە بولغان بولسا، يەنە بىر جەھەتتىن زامانئۆپچىلىق، ئىسلامچىلىق، تۈركچىلىك، بۆلگۈنچىلىك، ئاپتونومىيەچىلىك پىكىرلىرى گىرەلىشىپ كېتىشتەك بىر ئالاھىدىلىك گەۋدىلەنگەنلىكتىن، سىياسى ھەرىكەت جەھەتتىن بىرلىككە كېلەلمىگەن. «ھەممىسى ئۆزىنىڭ دېيىشىغا ئۇسۇل ئويناپ» قالايمىقانچىلىقتا تۆمۈرنى قىزىقىدا سوقۇش پۇرسىتىنى قولدىن بېرىپ قويغان. بۇ ئارىدا ئۆمۈرى كوتاه «شەرقىي تۈركىستان ئىسلام جۇمھۇرىيىتى» قۇرۇلدى. ئەمدى بۇ يەردە «جۇمھۇرىيەت» بىلەن مۇناسىۋەتلىك بولغان خوتەن قوزغىلاڭچىلىرىنىڭ ئەمرى، «شەرقىي تۈركىستان تارىخى» ناملىق ئەسەرنىڭ مۇئەللىپى مۇھەممەد ئەمىن بۇغرانى تونۇشتۇرۇشقا توغرا كېلىدۇ.

مۇھەممەد ئەمىن بۇغرا ئەسلى مەدرىسنىڭ مۇدەررىسى بولۇپ، 1933- يىلى خوتەن قوزغىلاڭچىلىرىغا ئەمىر بولغان، 1934- يىلى شېڭ شىسەي تەكلىپ قىلىپ ئەكىرگەن سوۋېت قىزىل ئارمىيىسىگە يېڭىلىپ قاچقان ما جوڭيىنىڭ تۇڭگان ئەسكەرلىرىگە يېڭىلىپ، ئافغانىستانغا ھىجرەت قىلغان. «شەرقىي تۈركىستان تارىخى» نىڭ ئاساسلىق قىسمىنى ئافغانىستاندىكى مۇھاجىرلىق مەزگىلىدە يازغان. 1943- يىلىدىن باشلاپ خىتاي جۇمھۇرىيىتىدە پائالىيەت قىلغان. 1945- يىلىدىن باشلاپ شىنجاڭ ئۆلكىلىك ھۆكۈمەتتە ۋەزىپە ئۆتىگەن. 1949- يىلى خىتاي خەلق ئازادلىق ئارمىيىسى شىنجاڭغا كىرگەندە، كەشمىرگە ھىجرەت قىلغان، 1952- يىلى تۈركىيەگە كېلىپ پائالىيەت قىلغان.

«تارىخى ئەمىنىيە» بىلەن ئوخشاش تىل ۋە يېزىقتا يېزىلغان «شەرقىي تۈركىستان تارىخى» دا، شەرقىي تۈركىستاننىڭ قەدىمدىن شېڭ شىسەي دەۋرىگىچە بولغان تارىخىنى بايان ژانىرى بىلەن يېزىپ چىققان. بايان ئۇسۇلى جەھەتتە «تارىخى ئەمىنىيە» دەك ئەپسانە تۈسىدىكى شەجەرە، رىۋايەت بىلەن زىننەتلىمەستىن، تارىخى مېتود بىلەن يېزىلغان ئورتا ئاسىيا تارىخى بولۇپ، يېڭى پىكىر بىلەن زامانى ئۇسلۇبتا يېزىلغان.

بۇ ئەسەرنىڭ قۇرۇلمىسىدىكى بىرىنچى ئالاھىدىلىك بولسا، تۈركلەرنىڭ يۇرتى - شەرقىي تۈركىستاننى ئۆز ۋەتىنى قىلىپ بېكىتىپ، تارىخى ئىسپاتلاردىن دەلىل كۆرسەتكەن. ۋەتىنىنىڭ نۇرغۇن قېتىم خىتايىنىڭ تاجاۋۇزى ۋە زۇلۇمىغا ئۇچرىغانلىقىنى بايان قىلغان. مەسىلەن: مانجۇر ئىستىلاسى ھەققىدە توختالغاندا، ھىجرىيىنىڭ 124 (مىلادى 752). يىلىدىن باشلاپ خىتايىنىڭ تاجاۋۇزىدىن قۇتۇلۇپ، 1006 يىلى خىتايىنىڭ زۇلمىدىن ئازاد بولۇپ، باياشات ياشىغان شەرقىي تۈركىستانلىقلار ھىجرىيىنىڭ 1172 (مىلادى 1658). يىلىدىن باشلاپ خىتايىنىڭ تاجاۋۇزىغا ئۇچرىدى، دەپ يازسا، 1860- يىللاردىكى قوزغىلاڭ ۋە قايتا ئىستىلا قىلىنىش ھەققىدە توختالغاندا، خىتاي ئەمىرلەشكەر زو زوڭتوڭ ھىجرىيىنىڭ 1294 (مىلادى 1877)- يىلى ئالتە شەھەر، تۇرپان، ئۈرۈمچىنى ئىگىلىدى، ئىستىلانى تاماملىغاندىن كېيىن، شەرقىي تۈركىستاننى خىتاي ھۆكۈمىتى «شىنجاڭ» دەپ ئاتىدى... شەرقىي تۈركىستانغا 4- قېتىملىق خىتاي ئىستىلاسى 1977- يىلى زو زوڭتاڭنىڭ زۇلۇمى بىلەن باشلىنىپ، 1932- يىلىنىڭ بېشىدا پارتلىغان ئومۇمى خەلقنىڭ ئىنقىلابىغا قەدەر داۋاملاشتى، دەپ يازىدۇ. تارىختىكى ھاكىمىيەتلەرنىڭ ئىستىلاسى ۋە ھۆكۈمرانلىقىنى

شەرقىي تۈركىستانلىقلار نەزىرىدىكى خىتاي

خىتاينىڭ ئىستىلاسى ۋە زۇلمى، دەپ كۆرسىتىدۇ. شەرقىي تۈركىستاندىكى ئەمەلدارلارنى <خىتاي> دەپ ئاتايدۇ. تۇڭگانلارنى <خىتاي> دەپ ھۆكۈم قىلىپ، تۇڭگانلارنى <خىتايدىن كەلگەن كۆچمەن> دەپ بايان قىلىدۇ.

بۇغرا ئەسىرىدە خىتاينىڭ شەرقىي تۈركىستاندىكى ھۆكۈمرانلىقىنى ئىنكار قىلىپ، شەرقىي تۈركىستانلىقلارنىڭ ئەزەلدىن خىتايغا قارشى تۇرۇپ كەلگەنلىكىدىن ئىبارەت ئاساسى نەزىرىيەنى ئوتتۇرىغا قويغان. بولۇپمۇ، مانجۇلارنىڭ شەرقىي تۈركىستانلىقلارنى خىتايلاشتۇرۇش سىياسىتىگە قارشى پوزىتسىيىسى دىققىتىمىزنى تارتىدۇ. مانجۇلار شەرقىي تۈركىستاننى قايتا ئىستىلا قىلغاندىن كېيىن، مەجبۇرى خىتايلاشتۇرۇش سىياسىتىنى يۈرگۈزۈپ، تۈرك بالىلارنى خىتايچە ئوقۇتۇپ، خىتايچە مائارىپ بىلەن تەربىيەلىگەنلىكى، تىل ۋە يېزىقنى خىتايچىلاشتۇرۇش <يامان غەرەز> بىلەن شەرقىي تۈركىستان خەلقىنى دۇنيادىن يوقىتىپ، پۈتۈن يۇرتنى خىتاينىڭ بىر ئۆلكىسى قىلىۋېلىش نىيىتىدە ئىكەنلىكىنى بايان قىلغان. خىتايچە مائارىپ - خىتايلاشتۇرۇشنىڭ بىرىنچى قەدىمى ئىكەنلىكى، تۈركلەرنىڭ خىتاينىڭ زۇلمىغا قارشى تۇرۇش بىلەن بىرگە، تۈركلۈكلىكى ۋە مۇسۇلمانلىقىنى قوغداپ، دىنىي، مىللىي ئەنئەنىگە قەتئىي سادىقلىقىنى بىلدۈرگەن م. بۇغرا، مانجۇلار دەۋرىدىكى تۈركى ۋاڭ-گوڭ ۋە بەگلەرنىمۇ ئۇتۇپ قالمىغان. <خىتاي ھۆكۈمىتىنىڭ مەنسىپىنى تۇتقان> بەگلەرنىڭ ھەقىقەتەن <خىتاي ھۆكۈمىتىنىڭ سادىق دوستى> بولسىمۇ، ئۇلارنىڭ مەنسىپ ۋە شەخسىي مەنپەئەتى ئۈچۈن <خىتاي ھۆكۈمىتى> نىڭ پېشىنى تۇتقانلىقىنى قوشۇپ قويغان. شۇڭا، قوزغىلاڭ ياكى تىنچلىق مەزگىلىدە بولسۇن كۆرۈنۈشتە <پۈتۈن خەلق خىتاينىڭ قولىغا چۈشكەنلىكىگە ئىشەنمەيدىغانلىقى> نى تەكىتلىگەن. خەلقنىڭ يۇقىرىقىدەك ئاساسى پوزىتسىيىسىنى ئىپادىلەش بىلەن بىرگە، ئۆلكىلىك ھۆكۈمەت 1910-1920. يىللاردىكى جەدىدچىلىك ھەرىكىتىنى توختاتقۇزۇپ، جەمئىيەتنىڭ تەرەققىي قىلىش يولىنى توسقانلىقىنى ئىنكار قىلغىلى بولمايدىغان ھەقىقەت، دەپ كۆرسەتكەن. بۇنىڭ سەۋەبىنى خىتاي بىلەن شەرقىي تۈركىستان مۇناسىۋىتىنى تارىخى جەھەتتىن مۇنداق چۈشەندۈرگەندە: خىتاي شەرقىي تۈركىستان مىللىتىنىڭ ئۈچ مىڭ يىللىق دۈشمىنىدۇر ۋە شەرقىي تۈركىستاننىڭ ۋەيران بولىشىدىن خىتايلارنىڭ ھېچ پەرۋاسى بولماسلىقى تەبىئىدۇر. بۇ مىللەتنى يوق قىلماق ئۈچۈن خىتاي ھۆكۈمىتىنىڭ قىلغان ئىقداMATI يۇقىرىدا مۇقەررەر ئۆتتى. مۇنداق ئىقداMATI خىتاي ھۆكۈمىتى ئىلگىرىدە قىلغاندەك ھال ۋە مۇستەقبىلدە ھەم

قىلماقنى بىلەدۇر. بولماسنى بولۇر دەپ خىيال قىلغاندەك، خىتاي ھۆكۈمىتىنى شەرقىي تۈركىستان مىللىتىگە دوست دەپ ئويلىساقمۇ، خىتاي مىللىتى دۇنيا مىللەتلىرىنىڭ ئارقىسىدا قالغان بىر مىللەتدۇر ۋە ئۆزىنىڭ ئىسلاھ ۋە تەرەققىسىگە مۇھتاجدۇر. مانا مۇنداق ھالدىكى خىتاي ھۆكۈمىتى شەرقىي تۈركىستانغا نېمە ياخشىلىق قىلالىسۇن. بەلكى، شەرقىي تۈركىستاننىڭ كېيىن قالغانلىقىنىڭ مەسئۇلىيىتىنىڭ مۇھىمىراقى شەرقىي تۈركىستان خەلقىنىڭ بويىغا يۈكلەندۈر. چۈنكى، بىر مىللەتنىڭ سائادىتى ۋە ئىسلاھاتى ئۇ مىللەتنىڭ ئۆزىنىڭ تەبىئىي ھاجىتى ۋە ھاياتىدۇر. بۇ ھاجەت ۋە ھاياتى تەئىمىن قىلماق ئۈچۈن ئۇ مىللەتنىڭ ئۆزىنىڭ تىرىشچانلىقى ۋە فىداكارلىقى لازىمدۇر. ئۇ تەبىئىي ھاجەت ۋە ھاياتىنى تەئىمىن قىلماقتىن تۇسدىغان ھەر مۇشكىلاتتىن ئاشماق ئۈچۈن جىددىي ۋە دائىمىي سۈرەتتە مەھكەم تۇرماق ۋە بىر بەلا ۋە مېھنەتنىڭ قارشىسىدا قۇتلۇق بىرلىك ۋە تايانىشما كۆرسىتىپ ئۇ مۇشكىلات ۋە بەلا ۋە مېھنەتنى يەڭمەك ئۇ مىللەتنىڭ ئۆزىنىڭ بويىغا چۈشكەن بىر مۇقەددەس فەرزىدۇر. ئەمما، شەرقىي تۈركىستان خەلقى بۇ مۇقەددەس ۋەزىپىنى ئادا قىلماققا يېتەرلىك غەيرىتىنى كۆرسەتتەلمىدى. مەئالسەف، يوقسۇ. بەلكى ئۆز سائادەتلىرىنى تەئىمىن ئەتمەك ۋە تۇرمۇشلىرىنى تەرەققى قىلدۇرۇش ئۈچۈن ئاز ساندىكى كىشىلەر ئىپتىدائى ۋە جۈزى تىرىشچانلىقلارغا قەدەم قويدىلەر. زەئىف توسالغۇ ئالدىلىرىغا كەلگەچ ئۇ غەيرەتلىرىنى كامەلەن تەرك ئەتتەلەر ۋە پەقەت كۆڭۈللىرىدە مۇتائىسە بولماق ۋە ئېچىنماقتىن باشقا ئىلمى بىر ھەركەت ۋە بىرلىك كۆرسەتمەيدىلەر، دەپ بايان قىلىپ، خىتاي شەرقىي تۈركىستاننىڭ تارىخى دۈشمىنى ئىكەنلىكى، شەرقىي تۈركىستانلىقلارنىڭ ئىسلاھات ۋە تەرەققىيات يولىدىكى تىرىشچانلىقىنىڭ داۋاملىشالماسلىقىدا ئۆزلىرىنىڭ ئاجىز ۋە ئىتتىپاقسىز ئىكەنلىكىنى ئاساسىي سەۋەپ قىلىپ كۆرسەتكەن. شۇڭا، خوتەن قوزغىلىڭىغا ئارىلىقتىكى ئۆزىنىڭ پىكرى ئىزدىنىشلىرىنىڭ جەريانىنى بايان قىلغاندا: يىگىرمىنچى ئەسىرنىڭ باشلانغۇچىدا شەرقىي تۈركىستان ھەر تۈرلۈك ئەسىرى قاتناش ۋە خەۋەرلىشىش ۋاسىتىلىرى بىلەن دۇنيا مەملىكەتلىرىگە ئۇلىشالمىغان مەترۇك ھالدا بولۇپ، مانجۇ ئىمپېراتورلۇقىنىڭ مۇستەملىكىسىدە ئىدى. بۇنىڭ ئۈستىگە مەركەزگە ئاغزىدىلا تەۋە بولغان خىتايلىق ئەمەلدارلار، شەرقىي تۈركىستان خەلقىنى ئەسىرى مائارىپ ۋە تەربىيەدىن مەھرۇم ھالدا ئورتا چاغ (ئوتتۇرا ئەسىرنىڭ) قاراڭغۇلىقىدا ياشاتۇر ئىدىلەر.

ئوڭ ۋە سولنى پەرق ئەتكۈچىلىك ۋاقىتىدىن باشلاپ خىتايلىق ئەمەلدارلارنىڭ

شەرقىي تۈركىستانلىقلار نەزىرىدىكى خىتاي

شەرقىي تۈركىستان خەلقىگە قىلماقتا بولغان زۇلۇم ۋە ناھەقچىلىقلىرىنى ۋە خەلقىمنىڭ خورلانغانلىغىنى كۆرۈپ بەكمۇ ئېچىناتتىم. بۇنىڭ تەسىرىدىن تولا كېچەلەرنى ئۇيقۇسىز، خىيال ۋە ۋەسۋەسەلەر بىلەن تاڭ ئاتتۇراتتىم، دەپ يېزىپ، ئۆزىمنىڭ «ئېچىنىش» سەۋەبىنى شەرقىي تۈركىستاننى بىۋاسىتە باشقۇرۇۋاتقان خىتاي ئەمەلدارلارغا يۈكلەپ قويغان بولسا، خوتەن قوزغىلىڭى ھەققىدە: «شەرقىي تۈركىستان ئىنقىلابچىلىرى ئومۇمەن ئۈرۈمچى ھۆكۈمىتىنىڭ زىددىگە بولۇپ مەركەز خىتاي ھۆكۈمىتىگە مۇخالىپ ۋەزىيەت ئالمىغانلىقى مەلۇمدۇر. لېكىن، خىتاي مەركىزى بىلەن ئارامىزدا مۇساپە بەك ئۇزۇن ھەم ئوتتۇرىدا دۈشمەن بار ئىدى. خىتاي ھۆكۈمىتىنىڭ ئىنقىلابچىلارنى يامان كۆز بىلەن كۆرۈپ ھەر ياردەمنى ئۈرۈمچىگە سەرپ ئەتكەنى ئۈچۈن ئىنقىلابچىلار خىتاي مەركىزى ھۆكۈمىتى بىلەن رەسمىي مۇناسىۋەت پەيدا قىلماققا ئىمكان تاپالمىغانىدى، دەپ يېزىپ، قوزغىلىڭىنىڭ زەربە بېرىش نىشانى مەركىزى ھۆكۈمەت بىلەن باغلىنىشلىق مۇناسىۋىتى بولمىغان «ئۈرۈمچى ھۆكۈمىتى» ئىكەنلىكىنى بىلدۈرگەن. دېمىسىمۇ، ھازىر خىتاي خەلق جۇمھۇرىيىتىدە نەشىر قىلىنغان كىتابلاردا 1910-1920. يىللاردا خىتاي جۇمھۇرىيىتى ئاجىز بولغاچقا، ئۆلكىلىك ھۆكۈمەتتىكى ياڭ زېڭشىن ۋە جىن شۇرېن مەركىزى ھۆكۈمەتكە بويسۇنماي، ئۆزىچە مۇستەقىل بولۇۋالغانلىقى دەلىللەنگەن. شۇڭا، بۇغرامۇ ياڭ زېڭشىننى «خىتاي ھۆكۈمىتى» نىڭ ئاجىزلاشقان پۇرسىتىدىن پايدىلىنىپ، «خىتاي ھۆكۈمىتىنىڭ ھېچ بىر ئەمرىنى قوبۇل ئەتمەي شەرقىي تۈركىستاننى كامەلەن ئىمپېراتورلۇق دەۋرىدىكى ئىستىبادى بىلەن ئىدارە قىلدى» دەپ يازىدۇ. بۇ پىكىر ئىلگىرى خىتاي بىلەن شەرقىي تۈركىستاننىڭ تارىخى مۇناسىۋىتى ھەققىدىكى بايانلاردىمۇ ئوتتۇرىغا قويۇلغان. شۇڭا، بۇ پىكىرلەر سەۋەبىدىن 1934- يىلى مۇستەقىللىق جاكارلىغان «شەرقىي تۈركىستان ئىسلام جۇمھۇرىيىتى» نىڭ قۇرغۇچىلىرى سىياسى جەھەتتىن خىتاي جۇمھۇرىيىتىدىن ئايرىلىپ مۇستەقىل بولۇش نىيىتىدە بولغان دېيىشكە بولىدۇ. ھۆكۈمەت قۇرۇش ئۈچۈن ھەرىكەت قىلغان سابىت داموللا، بۇغرا بىلەن «ئىنقىلاب» ئۈچۈن مەخپىي تەشكىلات قۇرۇپ، ئەزا تەشكىللىگەنلىكى ھەققىدە ئۆزىنىڭ «شەرقىي تۈركىستان ئىسلام جۇمھۇرىيىتى» بىلەن بولغان مۇناسىۋىتىدە بايان قىلىدۇ. ئەمەلىيەتتە، «تۈرك مىللىتىنىڭ ئۆز ۋەتىنى بولغان شەرقىي تۈركىستان» دېگەن قاراش، «شەرقىي تۈركىستان ئىسلام جۇمھۇرىيىتى» نىڭ سىياسى مەيدانىدىكى گېزىتىنىڭ تەشۋىقاتىغا ئۇيغۇن بولۇپ، «شەرقىي تۈركىستان تارىخى» دىكى تارىخىي بايانلارنىڭ چىقىش

نۇقتىسى ئەينى زاماندىكى ئومۇمىي سادادۇر.

بۇغرانىڭ قوزغىلاڭ جەرياندىكى ئىپادىسى بىلەن كىتابىدىكى پىكىرلىرى ئوتتۇرىسىدا پەرق بار، بۇ بەلكىم سىياسى ھەرىكىتى بىلەن پىكىرلىرى ئارىسىدا مەلۇم ئارىلىق ساقلىغانلىقىدىندۇر. بۇغرانىڭ پىكىرلىرى ۋە سىياسى پائالىيەتلىرى ھەققىدە باشقا ماقالەمدە بايان قىلىمەن.

4. «خاقانى چىن» ۋە «ختاي»

مەن ماقالەمنىڭ بېشىدا تىلغا ئالغىنىمدەك، ھازىر شەرقىي تۈركىستان، خىتاي دۆلىتىنىڭ بىر قىسمى بولۇپ قالدى. ئۇيغۇرلار بولسا ئەزەلدىن خىتاينىڭ تارىخىدىكى «جۇڭخۇا مىللەتلىرى» نىڭ بىر ئەزاسى قىلىپ بېكىتىلدى. بەزى ئۇيغۇرلار خىتاي خەلق جۇمھۇرىيىتىنى «ۋەتىنىم» دەپ تونۇش ئۇيغۇسىغا كىردى. ئەمما، «تارىخى ئەمىنىيە» بىلەن «شەرقىي تۈركىستان تارىخى» دىكى ئىسپاتلارنى كۆرسىتىپ ئۆتكىنىمدەك، ئۇيغۇرلار، مانجۇر ۋە خىتاي جۇمھۇرىيىتىنى ۋەتەن، دەپ ئېتىراپ قىلمىغان. يەنى، ئۆزلىرىنى «ختاي» دېگەن دۆلەتكە تەۋە مىللەت ھېسابلىمىغان. شۇڭا، «تارىخى ئەمىنىيە» دە «خاقانى چىن» دەپ يازسا، «شەرقىي تۈركىستان تارىخى» دا «چىن» دەپ يازغان. «چىن» سۆزىنى قوللانغاندا، ئۆزلىرىنى ئۆز ئىچىگە ئالمايدىغانلىقىنى ئېنىق ئىپادىلىگەن. بۇ ئىككى ئەسەردە «چىن» مۇنداق مەنىلەرنى بىلدۈرىدۇ:

«تارىخى ئەمىنىيە» بىلەن «شەرقىي تۈركىستان تارىخى» دىكى «خاقانى چىن» بولسا، كاپىر «ختاي» تارىخىنى بايان قىلغاندا تىلغا ئالغان بولۇپ، مۇسۇلمانلار ئۆز تۇپرىقىنى «يەتتە شەھەر» دەپ ئاتايدۇ، ئەزەلدىن باشقا بىر تارىخى سىستېمىغا تەۋە دەپ ھېسابلىمىغان. «چىن» دۆلەت نامى ئەمەس، بەلكى يەر قىلىپ قوللىنىلغان، «تارىخى ئەمىنىيە» بىلەن «تارىخى ھەمدى» دە «خاقانى چىن» نىڭ كاپىر ھۆكۈمرانلىقىنى قوزغىلاڭچىلار «غازات» قىلىپ يوقاتقانلىقى، «خاقانى چىن» نىڭ «يەتتە شەھەر» نى قايتا ئىستىلا قىلىپ، ھۆكۈمرانلىق قىلغانلىقى بولسا، خەلقنىڭ ئارزۇسى بىلەن ئاللاھ مۇرادىغا يەتكۈزگەنلىكى قىلىپ بايان قىلغان. ئۈمىد قىلمىغان رېئاللىقنى يوللۇقلاشتۇرۇش بىلەن بىرگە ئادىل بولغاچقا ئاللاھ قوغدىغان، دەپ قارىغان. بۇنىڭ ئەكسىچە، «شەرقىي تۈركىستان تارىخى» دا، «چىن» ۋە «چىنلىقلار» «يەتتە شەھەر» خەلقىگە تاجاۋۇز ۋە زۇلۇم قىلغانلىقتىن خەلق «ئىنقىلاپ» بىلەن قارشىلىق كۆرسەتكەنلىكى بايان قىلىنغان. مۇئەللىپنىڭ قوزغىلاڭنىڭ سەۋەبى ھەققىدىكى

شەرقىي تۈركىستانلىقلار نەزىرىدىكى خىتاي

تەھلىلىدىن زومىگەر «خىتايلىرىنىڭ» ھۆكۈمرانلىقىغا بولغان پوزىتسىيىسىنى كۆرۈۋالالايمىز. «خاقانى چىن» ۋە «چىن» سۆزىنىڭ قوللىنىشى ھەققىدە ئۆزلىرىنىڭ ۋە باشقىلارنىڭ بايانىدىن قارىغاندا، بۇ ئىككى مۇئەللىپنىڭ تارىخى بايان ئۇسۇلى بىلەن تارىخى ھادىسىلەرگە بولغان باھاسى، يېقىندا خىتايدا نەشرى قىلىنغان كىتابلاردىكى «ئۇيغۇرلار ئەزەلدىن خىتاينىڭ تارىخىدىكى بىر مىللەتتۇر» دېگەن قاراش بىلەن تۈپتىن پەرقلىقتۇر.

«تارىخى ئەمىنىيە» بىلەن «شەرقىي تۈركىستان تارىخى» دىكى تارىخى بايانلارنىڭ ئالاھىدىلىكىدىن قارىغاندا، ئىككى ئەسەر ئوتتۇرىسىدىكى پەرق-دەۋر ئارقا كۆرۈنىشى بىلەن مۇناسىۋەتلىك بولۇپ، ئىككى ئەسەردە ئۇچرايدىغان «مۇسۇلمان» بىلەن «خىتاي»، «تۈرك» بىلەن «چىنلىق» دەپ ئىككىگە ئايرىش ئارقىلىق، مانجۇر ۋە چىنلىقلارغا تۇتقان پوزىتسىيىسى، «قەدىمىي تائىپە» دىن بولغان ئۆلما بىلەن «مىللەتچى» مۇئەللىپنىڭ تارىخى باياندىكى خاراكتېرى ۋە سىياسى مەيدانى ئەينەن ئەكس ئەتتۈرۈلگەن. موللا مۇسا مانجۇرلار ھۆكۈمرانلىقىدىكى شەرقىي تۈركىستاننىڭ ئەھۋالى، «خاقانى چىن» بىلەن بولغان مۇناسىۋىتى، ھۆكۈمراننىڭ ئالاھىدىلىكى، ئەمەلدارلىرىنىڭ پائالىيىتىنى بايان قىلغان بولسا، م. بۇغرا شەرقىي تۈركىستاننى ئىدارە قىلىۋاتقان «چىنلىق» ۋە «چىن» نىڭ ھۆكۈمەت سىياسىتى، ساقلىنىۋاتقان مەسىلىلىرىنى بايان قىلغان. شۇڭا، بۇ ئىككى مۇئەللىپنىڭ كۆز قارىشىنى سېلىشتۇرغىنىمىزدا، مانجۇرلارنىڭ دۆلەت چۈشەنچىسى بىلەن شەرقىي تۈركىستاننىڭ سىياسى ئەھۋالىدىكى ئۆزگىرىش پەرقلىق ئەكس ئەتتۈرۈلگەن. «مىللەتچى» م. بۇغرادىكى بۇنداق سىياسى جەھەتتىكى ئۆزگىرىش شەرقىي تۈركىستاندىكى تۈركىي مۇسۇلمانلاردا مىللەتچىلىك ھەرىكىتىنىڭ باشلانغانلىقىنى، ھەتتا تەرەققىي قىلىپ سىياسى ئېقىم بولۇپ شەكىللەنگەنلىكىنى چۈشەندۈرۈپ بېرىدۇ.

«خاقانى چىن» بىلەن «چىن» ئاتالغۇسى يۇقىرىقى ئىككى ئەسەردىكى تونۇش پەرقى شەرقىي تۈركىستاننىڭ ئاجايىپ تارىخىنى چۈشىنىشكە، خىتاي خەلق جۇمھۇرىيىتىدىكى ئەھۋالنى ئىگىلەشكە، بۇ ئۈچ تەرەپ ئارىسىدىكى مۇناسىۋەتنى يېڭىدىن تونۇشقا باشلاپ بارىدۇ. بۇ ئەسەرلەردىكى تونۇش ئۇسۇلى مۇئەللىپنىڭ زامانىدىكى ئومۇمىي خەلقنىڭ تونۇشى بىلەن بىردەك دېڭىلى بولمايدۇ. مەسىلەن: «تارىخى ئەمىنىيە» دىكى «كاپىر» نىڭ ھۆكۈمرانلىقىنى يوللۇقلاشتۇرۇش خاھىشى قوزغىلاڭچى خەلقنىڭ ئىرادىسىگە ئۇيغۇن ئەمەس. يەنە، «شەرقىي تۈركىستان

تارىخى› دا مىللەتچىلىكنىڭ ئالاھىدە سىياسىي تەشەببۇسلىرى تولۇپ كەتكەن بولسىمۇ، ئەينى چاغدا ‹ختاي جۇمھۇرىيىتى پۇقراسى› ئېڭى تولۇق شەكىللەنمىگەن دەپ كېسىپ ئېيتىشقا بولمايدۇ. ئەمما، بۇ ئەسەرلەرنى ئەينى زاماندىكى تارىخى كىتابلار بىلەن سېلىشتۇرغاندا، تارىخى بايانلارنىڭ سىستېمىلىقى، كۆلىمى، پىكىر ئۇسۇلى جەھەتتىن ئۆزگىچىلىككە ئىگە بولۇش بىلەن بىرگە، مۇئەللىپلەر خەلقنىڭ ئۆز تەشەببۇسى بىلەن كەڭ كۆلەمدە قوزغىلىش تارىخىنى ئۆزىدىكى ئىسپاتلار بىلەن بايان قىلغان بولسا، ئەسەرنىڭ مەزمۇنىمۇ ئەينى زاماندىكى سىياسىي ھادىسىلەرگە قاتناشقان خەلقنىڭ كۆز قارىشىدىن يىراقلىشىپ كەتمىگەن، دېسەك خاتا بولمايدۇ. يۇقىرىقى مۇرەككەپ جەريانلار ئارقىلىق مانجۇرلار ھۆكۈمرانلىقىدىن خىتاي خەلق جۇمھۇرىيىتى دەۋرىگىچە بولغان ئارىلىقتىكى تۈركىي مۇسۇلمانلارنىڭ خىتايغا بولغان تونۇشىنىڭ ئۆزگىرىش جەريانى ۋە سىياسىي ئەھۋالغا مۇناسىۋەتلىك مەسىلىلەرنى ئومۇملاشتۇرۇپ چۈشىنىۋالغىلى بولىدۇ. ■ مۇھەررىرى: ئادىل يۈسۈپ

چىڭ سۇلالىسى دەۋرىدە 2482-2971- يىللاردا ئۆتكەن مۇتەپەككۈر، شائىر

گوڭزىجېننىڭ ياتلارنىڭ تارىخىنى يوقىتىش نەزىرىيىسى

‘ئوق-خەنجەر ئۆتمەيدىغان قوزغىلاڭچى’ دەپ ئاتالغان يىخېتۇەنچىلەر ئەجنەبىدىن ئاران بىرنەچچە يۈزنى ئۆلتۈردى، ئەمما ئەجنەبىلەرنى دورىغان خىتايدىن بىر نەچچە يۈز مىڭنى ئۆلتۈردى، خالاس. ياتنى يوقىتىش ئۈچۈن ئۇنىڭ دۆلىتىنى يوقىتىش كېرەك، ئالدى بىلەن ئۇنىڭ تارىخىنى يوقىتىش كېرەك. مال-بايلىقىنى كېسىش كېرەك، دىن-ئېتىقاتنى چۆكتۈرۈش كېرەك، قائىدە-يۈسۈننى بۇزۇش كېرەك، قەۋرە-تاۋۇتنى چېقىش كېرەك، ئاتا-ئۇرۇغنى قۇرىتىش كېرەك، بۇنىڭ ئۈچۈن ئالدى بىلەن تارىخىنى يوقىتىش كېرەك.

清代思想家诗人龚自珍 (1792-184) 《古史钩沉论》：
义和团 刀枪 不入，只杀几百洋人，却杀了几十万洋味的中国人。灭人之国必先灭其史。绝人之才，湮塞人之教，必先去史。隳人之枋，败人之纲，必先去史。夷人之祖宗，必先去史。

ئارخېئولوگ قۇربان ۋەلى تەرجىمىسى